



ERITREAN REVOLUTIONARY DEMOCRATIC FRONT

ርእሰ-ዓንቀጽ :

መኸተና ይዕዘዝ!!

አብዞም ዝሓለፉ 24 ናይ ነጻነት ዓመታት፡ አብ ዕጹው ደምበ ድምጽና ከይተሰምዐ፡ ሰብአውን ዲሞክራሲያውን መሰላት ህዝብታትና ከም ሕሎም ከዳሃኽ ጸኒሑ እዩ፡ ህዝብታትና ካብ ሰብ ንታሕቲ ካብ ግሉዝ አቕሓ ንላዕሊ ዝኾነ ከርፋሕ ሂወት ከሕልፉ ጸኒሑም እዩም። ፍትሒ ዝበሃል ተሓራሙዎም ብአባላት ስለላን ጸጥታን ስርዓት ህግደፍ ክእስሩ፡ ክቐጥቁጡ ደሃዮም ክጠፍእ ክቐዘፉን ጸኒሑም እዩም። ግን ድማ ዓው-ኢሉ አውያቶም ዘቃልሑሎም፡ ቃንዝኦም ዝሰምዓሎም ከይረኹቡ፡ 10ተታት ዓመታት አሕሊፎም። ህግደፍ ንኤርትራ ናብ ዓባይ ቤት ማእሰርቲ ቀይሩዎ እናሃለወ፡ ናይ ጥይት ድምጺ ዘይሰማዓላ ደሴት ሰላም ዝኾነት ሃገር ከምዝሃነጸ እናተቐሃረ፡ ዓዘራ መደረ ከስምዕ ጸኒሑ። እንተኾነ ግን ንኹሉ ጊዜ ኣሎም ከምዝተባሃለ፡ ግህሰት ሰብአዊ መሰላት ህዝብታትና፡ ካብ ሓጽር ህግደፍ ፈንጠሱ፡ ኣብ እዝኒ ማሕበረ ሰብ ዓለም ክበጽሑ በቐዑ ኣሎ።

መሰክሕ ባህርያት ርእሰ ፋሽስት ኢሳይያስን ህግደፍን ኣብ ቅርዓት ወጺኡ ክብለል ዝጀመረ፡ ነቶም ኣብ ላምፕዱዛ ዝሃለቐ፡ መንእሰያት፣ ደቂ ኣንስትዮን ጨላቕዕ ህጻውንትን ዝርከቡዎም ልዕሊ 360 ዝኾኑ ሰማእታትና ዘርአዮ ጭካኔ እዩ። ማሕበረ ሰብ ዓለምን ዓባይቲ መንግስታትን ብሓፈሻ፡ መንግስቲ ባልያንን ኣፍሪቃዊ ሕብረትን ድማ ብፍሳይ፡ ሓዘኖም ብምረት ኣብ ዝገለጹሉ እዋን፡ ፋሽስታዊ ስርዓት ኢሳይያስ/ህግደፍ ይትረፍዶ ናይ ሓዘን ቃል ከውጽእ፡ ጸጊቦም ዝኾኑ እዮም፤ እንቋዕ ከምኡ ኮኑ ዘስምዕ ቃና ብምቅልሑ፡ ሬሳታት ሰማእታት ተቐቢሉ ብኸብረ ዝግርፉሉ ኩነታት ኣብ ምፍጣር ብምሕላሙ፡ ማሕበረ-ሰብ ዓለም ተባእ ድሕሪ ደጊም ክብሎ ጀሚሩ። ሰፊሕ ዋሕዚ ስደት ኤርትራውያን፡ ሞት እናተሳገረ ብቐፍላይት ምቕጻሉ ዘተሓሳሰ ውድብ ሕቡራት ሃገራት፡ መርማሪ ኮምሽን ብምቕጻም፡ ኣተሓሕዞ ሰብአዊ መሰላት ኤርትራውያን መጽናዕቲ ከካይድ ምስ ወሰነ፡ እቲ ንልዕሊ 20 ዓመታት ተቐቢሩ ዝጸንሐ፡ ክትኣምኖ ዘጸገም ኣደራዕ፡ ግህሰት ሰብአዊ መሰላት ህዝብታትና፡ ሓደ ብሓደ ክብርበር ጀመረ። ኤርትራ፡ ጨካኝ ማእሰርቲ፣ ምስዋር ዜጋታት፣ ሰጠር ምጽናት ዓሌታት፣ ጊላዊ ሽቕለት፣ ጸታዊ ዓመጽ ዝካየደላ ሲኦል ሃገር ምኽኛ ኣረጋጊጹ ንዓለም ሙሉአ ኣቃሊሑ።

ኤርትራውያን፡ ዘይ ከም በዓል ሶርያ፡ ህዝብታተን ተባራዒ ኩናት ፈሪሖም፡ ሩዖኦም ጠቐሊሎም ዝሃድሙላ ዘይኮነትስ፡ ብሰንኪ ጨካኝን ሕጊ ኣልቦን ስርዓት ኢሳይያስ፡ ኣብ ዓደም ቀሲኖም ምንግብር ስኢኖም፡ እናራሕርሑዎ ዝወጹ ሃገር ምኽኛ፡ ኣውያቶም ንማሕበረ ሰብ ዓለምን ዓባይቲ መንግስታትን ጭብጥታት ኣሰንዮም ኣረጋጊጸም ኣሎዉ። ኮታስ ሕሰም ህዝብታት ኤርትራ፡ ካብ ተሓሊኡሉ ዝነበረ ጽኑዕ በዓቲ ህግደፍ ተርቢዑ ወጺኡ፡ ኣብ እዝኒ ዓለም ክበጽሑ ምኽኣሉ ዓብይ ዓወት እዩ። ንሃገር ብምልእታ ብሰለላን ጸጥታን ጀሆ ሒዙ፡ ጉዳ ንደገ ከይወጽእ ኣፍ ህዝቢ ዓቢሱ ንዘልኣሎ ክነብር ዝኽእል ስርዓት ከምዘየልቦ ብተግባር ዝተረጋገጸሉ ታሪኻዊ እዋን ኢና ንርከብ። ፋሽስታዊ ስርዓት ህግደፍን ኮራኹሩን ጉደም ናብ ቅርዓት ተቐቢሎ ብምውጽኡ፡ ዝሕዙዎን ዝጭብጡዎን ስኢኖም፡ ኣብ ቅርዓት ኤርትራ ዝለመዱም ስድነት፡ ኣብ ዓዲ ዲሞክራሲን ሰብአዊ መሰልን(ከተማ ጀነቫ) ነቶም መጽናዕቲ ዘካየዱ ኣባላት መርማሪት ኮምሽን፡ ከፈራርሑን ክድህሉን ምፍታኖም፡ ዕሉላት ዓመጸኛታትን ነውራ ዘይፈልጡ ስድታትን ምኽኛም፡ ባዕሎም ንነብሶም ኣቃሊዎም እዮም። እዚ ክውንነትዚ፡ ነቶም ከቢድ መስገደል ኣብ እንግድዓኦም ጸይሮም ዝጸንሑ ህዝብታትና ተወሳኺ ዓወት እዩ።

ኣብ መላእ ዓለም ዝርከቡ ኤርትራውያን ደለይቲ ለውጢ፡ ንመጽናዕቲ መርማሪት ኮምሽን ሰብአዊ መሰላት ብምድጋፍ፡ ዘካየዱም ሰፊሕ ሰላማዊ ሰልፍታት፡ ህዝብታትና ብፋሽስታዊ ስርዓት ኢሳይያስ እናወረደም ዝጸንሑ ኣደራዕ ክጻወሩም ናብ ዘይክእሉሉ ደረጃ ምስግጋርም ዘመልክት እዩ፤ ህግደፍውያን ድማ፡ ዕለተ ዕርብቶም ዝተቐረበሉ እዋን ምብጻሑ ዘበስር ታሪኻዊ ፍጻሜ ገርካ ዝውሰድ እዩ።

ርእሰ ፋሽስት ኢሳይያስ ህግደፍ፡ ኣብ እንግድዓ ህዝብታት ኤርትራ ተሰቐሎ ዝፈጸም ወንጀል ቀጸርካ ኣይውዳእን። ህዝቢ ኣብ ከቢድ ማሕበረ ቁጠባዊ ድኽነት ብምሽማም፡ ፍትሒ ብምገፋግ ከም ግሉዝ አቕሓ ከንከላብቶም ጸኒሑ እዩ። ህዝብታትና፡ ስርዓተ ምሕደራ ፋሽስታዊ መንግስቲ ህግደፍ ኣንገፍጊፋዎም ንሰፊሕ ዋሕዚ ስደትን መከራታቲን ክቃልዑ ኮይኖም። እዚ ኩሉ በደል ንሓንሳብን ንሓዋሩን፡ ይኣክል ክበሃል ኣሎም። ብዝገፍ መሰዋእቲ ዝረኹብና ያ ክብርቲ ሃገር ኣላትና። ከም ህዝብን ሃገርን ክንህሉን ክንቅጽልን ይግባእ፤ መሰልና ድማ እዩ። እታ ብሕታዊት ፍታሕ ኣብ ኢድና ዘላ እያ። ኣብዚ እዋንዚ ድማ፡ ሓቀኛ ሃለዋትና ዝግንዘብ ማሕበረ-ሰብ ዓለምን መንግስታትን ኣብ ጎድንና እናተሰለፉ ክኾኑ ንምልክት ኣሎና። እዚ ኣውንታዊ ምዕባላዚ፡ ድሕንነትናን ቀጻልነትናን ንምርግጋጽ ኣብ እንካይዶ ተጋድሎ፡ ተወሳኺ ዓቕሚ ከምዝድርዕልና ኣየጠራጥርን። ስለዝኾነውን እቲ ንፋሽስታዊ ስርዓት ኢሳይያስ/ህግደፍ ንምብዳህ ጀሚርናዮ ዘሎና መከተ፡ ኣጠናኺርና ክንቅጽለሉ ይህልወና። ብሕኑን ዲሞክራሲያዊ ቃልስና ዓወትና ናይ ግድን እዩ።

ቤት ጽሕፈት ዜናን ባህልን  
ሰውራዊ ዲሞክራሲያዊ ግንባር ኤርትራ።